

Frangisku Saverju Attard (1877–1937) u l-festa ta' Marija Bambina 1918¹

Horatio Caesar Roger Vella

Frangisku Saverju, Mikiel, Ġużeppi Attard, imlaqqam “tal-iskrin”, twieled in-Naxxar nhar is-16 ta’ Marzu, 1877, u tgħammed l-ghada, is-17 ta’ Marzu, fil-knisja parrokkjali tan-Naxxar.² Missieru u ommu kienu Ġwanni u Marija née Attard, ukoll min-Naxxar. Il-parrinijiet tiegħu kienu Mikiel Galea, bin Ġwanni, mill-Mosta, u Sapjenza Said, mart Ġużeppi, min-Naxxar. Għammdu l-viċi tar-raħal, Dun Ġwanni Marija Attard. Hutu kienu mgħammdin skont din l-ordni u dawn id-dati: Karmnu (17 ta’ Settembru, 1878), Pietru Pawlu (11 ta’ Novembru, 1880), Anġla (27 ta’ Jannar, 1883), Roża (21 ta’ Novembru, 1884), Marija Konċetta (31 ta’ Jannar, 1887), Marija Konċetta (oħra) (4 ta’ Novembru, 1888), Wiġi (16 ta’ Lulju, 1890), Manwel (22 ta’ Settembru, 1892), u Manwel (ieħor) (8 ta’ Lulju, 1894). B’hekk naraw li Frangisku Saverju kien l-ikbar fost hutu, li bih kienu jgħoddu għaxra, inkluzi dawk li mietu zgħar.

Missieru Ġwanni kien bin Ġwanni Battista, min-Naxxar, u Marija Konċetta Cuschieri, minn Hal Għarghur. Ġwanni twieled in-Naxxar fit-18 ta’ Settembru, 1848, u żżewweġ lil Marija fil-knisja ta’ Santa Luċija, in-Naxxar, fl-1 ta’ Lulju, 1876, sena u erba’ xhur qabel ma twieled Frangisku Saverju. Hawnhekk irridu nghidu li Ġwanni kien armel ta’ Marija Karmela Ciappara, bint Vitor u Marija Konċetta Pirotta, l-ewwel mara li kien iżżewweġ nhar it-30 t’ April, 1867, fil-knisja parrokkjali tan-Naxxar. Ġwanni Attard miet fit-18 t’ Ottubru, 1922, fit-8.35p.m., fid-dar tiegħu n-Naxxar, wara li kien ma jiflaħx fl-Isptar Ċentrali, il-Furjana, u wara ndifen fil-qabar numru 45, fil-knisja parrokkjali tan-Naxxar.

Omm Franġisku Saverju kienet Marija Attard, bint Pietru u Roza Stivala, min-Naxxar. Qabel ma żżewġet lil Ġwanni, Marija kienet armla minn Ġużeppi Sciberras.

Franġisku Saverju żżewġet lil Tereza Vella, bint Tumas u Fidela Cassia, it-tnejn min-Naxxar, nhar il-31 t' Awwissu, 1895, fil-knisja parrokkjali tan-Naxxar. Żewwiġhom Dun Ġwanni Indri Micallef, min-Naxxar, meta Arcipriet kien Dun Franġisku Briffa. Tereza twieldet meta kienet fil-periklu tal-mewt, u għalhekk tgħammdet id-dar fl-24 ta' Novembru, 1876. Hutha kienu ikbar minnha, u tgħammdu hekk: Karmela fil-15 ta' Novembru, 1865, u Pietru, fil-25 ta' Novembru, 1871.

Franġisku Saverju u Tereza kellhom dawn it-tfal, mgħammdin fil-knisja parrokkjali tan-Naxxar, kif ġej: Fidela (21 ta' Lulju, 1896), Ġwanni (22 ta' Diċembru, 1897), Ġwanni (iehor) (7 ta' Settembru, 1899), Manwel (28 ta' Settembru, 1901), Marija (21 ta' Settembru, 1903), Karmela (8 ta' Mejju, 1905), Ġorġ (13 ta' Jannar, 1907), Ġużeppi (26 t' Awwissu, 1909) u Luċija (31 ta' Diċembru, 1913). B'hekk kellhom disat itfal. Marija, il-fustanija, kienet omm ommi, Tereza née Bartolo. Miz-zijiet t'ommi, jien niftakar lil kulħadd, barra dak li miet tarbija, u lil Fidela li, għalkemm miżżewġa, mietet ta' 26 sena.

Fil-bidu nett, Franġisku Saverju u Tereza Attard kienu joqoġhdu fi Triq Santa Luċija, quddiem il-knisja ta' Santa Luċija, in-naħa l-oħra tat-triq. Jidher, però, li minn kmieni Franġisku Saverju u Tereza ġarrew lejn Tas-Sliema, eżattament f'numru 4, Sqaq il-Qasir (*Short Lane*), illum triq peress li Triq Blanche kienet giet imniffda min-naħa għall-oħra tal-isqaq. Luċija, iż-żgħira, kellha biss erba' snin meta waslu min-Naxxar. Huwa kien ħaddied, u kellu l-ħanut tax-xoġhol xi mkien fejn illum insibuh "Is-Swieqi". Għalkemm jien lill-bużnannu ma lhaqtux, sejjer ingib hawnhekk ftit rakkonti dwaru, miġburin snin ilu mingħand qraba u ħbieb.³

Jidher li dan Saverju kellu karattru mhux komuni, għax għalkemm kien ta' ċerta skola u intelligenza, għażel li f'ħajtu ma jaġġmilx dak li n-nies kienet tistennieh jaġġmel, imma verament ta' rasu. Kien jippreferi jaħdem fin-nugrufun u s-swidija li jgħib il-ħadid, milli, anke meta seta', ta' skrivan jew *supervisor* maċ-Ċisk. U dan kien il-kaġun li għal ftit ma laqqatx taġen ma' rasu minn martu Tereza, li kienet ħafna iktar serja minnu, meta mar jgħidilha li liċ-Ċisk kien għadu kemm baġtu jixxejjer wara li dan gentilment offrielu xoġhol miegħu ta' skrivan, jew *supervisor*, fuq il-bini li kien qed itella', illum imsejjaħ "*Balluta Buildings*". Iċ-Ċisk kien sar jafu u thajjar għalih meta ra ħafna poeziji tiegħu mwaħħlin mal-arbli tal-festa, in-Naxxar. Imma Saverju ma kien ser ikun qaddej ta' ħadd!

Kien bniedem ferrieħi, jieħu l-affarijiet biż-żuffjett, tant li l-istess żuffjett darba ħelsu minn ħalq il-Ġustizzja. Darba, kienet tgħidilha n-nanna Marija,

jew in-Naxxar jew Tas-Sliema, kien hemm waħda qasira ħafna, u sikwit kien iġeġġelha twerżaq u tirrabja meta, kull meta kien jaraha, b' mossa taż-żewġ idejn, kien juriha kemm kienet ċkejtna. Darba tellgħetu l-Qorti, u waqt li l-imħallef kien qed jaqta' s-sentenza, fil-mument Saverju għamel il-mossa biż-żewġ pali ta' jdejh lil din il-qasira, faċċata. Din dlonk bdiet twerżaq u tgħajjat, tant li l-imħallef fil-pront ingassa s-sentenza u baġhatha 'l barra.

Rakkont ieħor zgħir dwar kemm kien jaġġmel affarijiet mhux mistennija jittratta dwar dik il-knisja, ftit 'il fuq minn San Ġwann, fit-triq lejn in-Naxxar. Jidher li dan il-bużnannu kien qed iġorr liż-zgħira, Luċija, fi xkora, u meta wasal hdejn din il-knisja, ftakar li nesa xi ħaġa, ħalla l-ixkora bit-tifla fiha hdejn il-knisja, mar lura jgħib dik ix-xi ħaġa, u reġa' lura biex jiġbor lit-tifla. Wieħed jista' jimmaġina x'qalu n-nies meta sabu xkora b'tifla fiha!

M'hemmx dubju li kien biežel u inġenjuż f'xogħlu. Jgħiduli z-zijiet li f'Malta, dak iż-żmien, kien l-uniku bniedem li mhux biss kien jaġġmel imfietah jaqblu mas-sokra, imma kien hu stess jaġġmel l-istess kaxxa tas-sokra.

Kien jgħix għal-lum, u l-ħajja kien irid igawdiha. Il-Hadd, per eżempju, kien jikkonsidrah jum speċjali u kien irid igawdih, tant li kien jilbes pulit b'mod li ma kienx jintgħaraf minn ħaddied, u erħilu jithallat u jithaddet mal-qassisin u l-avukati.

U biex igawdi ftit minn din il-ħajja, ġieli lil martu Teresa kien joħdilha xi ħaġa baxx baxx milli jkun taha sabiex jixtri xi qubbajt; u biex dan il-qubbajt ma kienx jinħall f'idejh, kien iġorru taħt il-kappell stess. Kien probabilmment wara xi ikla qubbajt li darba missieri, meta kien għadu żaġġużuġ u qabel ma ltaqa' m'ommi, rah fil-festa tas-Siġġiewi, fuq ċint, b'ħass ħażin fuqu, u bin-nies iħarsu lejha, jammirawha fil-persuna li kellu.

Din il-persuna, x'aktarx bomblija, kienet il-kawża ta' waqgħa nobis li darba seħħet fil-knisja parrokkjali tan-Naxxar. Baqa' jħobb lill-Bambina sal-aħħar, u darba tela' waħdu sa raħal twelidu, għall-festa. Kien il-mument li jtitliġu n-nies sabiex ibusu r-relikwija, u hu kien anzjuż tiela', meta fil-mument tal-bewsa tar-relikwija, hu u ta' hdejh, bomblu ieħor bħalu, ma ftehmux min kellu jbus l-ewwel, ħabtu u t-tnejn spiċċaw fl-art!⁴

Forsi min qed jaqra dan qajla joħlom li dan Saverju Attard kien studjuż tal-Latin u tal-Grieg, bħad-dixxendent li fuqu qiegħed nikteb, barra li kien jaf ukoll bit-Taljan u bil-Franċiż. Jingħad li dawn il-lingwi kollha kien tgħallimhom peress li kellu ħsieb li jsir patri. Jingħad li l-kotba tal-Latin tant kien irid ikun viċin tagħhom, li kien jużahom ukoll għal taħt l-imħadda. Persuna oħra biss naf biha li kienet tuża l-kotba bħala mħadda, u din kienet Alessandru l-Kbir!

Imma l-bużnannu veru kien jaf u juża l-Latin, speċjalment meta kien jikteb dawk il-poeżiji.

Nagħti bħala eżempju l-poeżija numru 5 (ara l-lista isfel), tal-1919, meta l-poeta rnexxielu jaqşam il-poeżija f'disa' strofi, kull waħda magħmula minn diversi numri ta' vrus b'tali mod li l-ittri li jibdedw kull vers f'kull strofa jiffurmaw kelma Latina. Hekk ifforma minn disa' strofi disa' kelmiet bil-Latin, li huma *Nativitas tua, Dei genetrix virgo, gaudium annuntiavit universo mundo*, li jfissru, "It-twelid tiegħek, ja xebba Omm Alla, habbar ferħ lid-dinja kollha". Il-Latin imbagħad jidher fil-poeżija numru 14 tal-1934, meta fit-tifhir tiegħu lejn San Pawl Missierna f'Hal Safi, mar jgħid bil-Latin l-espressjoni ta' *ipso facto* u dik ta' *vas electionis*.

U hawn ser nagħti lista ta' dawk il-poeżiji li sirt naf bihom, grazzi għall-mibki Dun Anton Sciberras, ukoll min-Naxxar, u li kien jiftakru. Kien joqgħod f'San Ġiljan, u tant kien jammirah lil dan il-ħaddied-poeta, li saħansitra ħaseb li jigbor il-poeżiji tiegħu saminn kmieni fi żmien. Dawn il-poeżiji, miktubin bil-Malti qadim, Dun Anton ġentilment kien għaddiehom lill-Arkivju tal-parroċċa tan-Naxxar.⁵

1. *Lil-Bambina Marija, fil-jum solenni tat-twelid gloriuż tagħha* - in-Naxxar, 8 ta' Settembru, 1907 (karta stampata fid-Dar ta' San Ġużepp, il-Hamrun.
2. *Lil-Bambina Marija, fil-jum solenni tat-twelid tagħha* - in-Naxxar, 8 ta' Settembru, 1916.
3. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1917.
4. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1918.
5. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1919.
6. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1920.
7. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1922.
8. *Lil-Kbir Prekursur ta' Sidna Ġesù Kristu, San Ġwann Battista, fil-jum tal-festa tat-twelid tiegħu* - ix-Xewkija, 24 ta' Ġunju, 1922.
9. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1923.
10. *Tifhir lil Marija Santissima f'jum il-festa tat-twelid tagħha* - in-Naxxar, 8 ta' Settembru, 1924.

11. *Lil Marija Bambina, fil-jum tat-twelid tagħha* - in-Naxxar, 8 ta' Settembru, 1927.
12. *Tifhir lill-popolari banda filarmonika San Ġiljan Ospitalier, fl-okkażjoni tal-ħamsin sena mit-twaqqif tagħha* - San Ġiljan, 28 t' Awwissu, 1927 (Surmast Alfred Dimech, karta stampata fil-Classic Press, Bormla).
13. *Lil Marija Santissima, fil-jum tal-festa tat-twelid tagħha* - in-Naxxar, 8 ta' Settembru, 1929.
14. *Lill-Kbir Appostlu Missierna San Pawl, fil-jum tal-festa tal-konverżjoni tiegħu* - Hal Safi, 25 ta' Jannar, 1934.
15. *Lil Marija Bambina, fil-jum tal-festa tat-twelid tagħha* - in-Naxxar, 8 ta' Settembru, 1936.

In-nannu Saverju kellu poeżiji oħra minn dawn, li iżda illum huma mitlufa. Uħud minnhom kienu spiċċaw għand uliedu, fosthom in-nanna Marija, li meta kont inżurha fil-*Pax et Bonum*, il-Mosta, kienet thobb taqralli xi waħda minnhom. Hasra li dakinhar ma kkupjajthomx! Dawn il-poeżiji Frangisku Saverju kitibhom tul ħajtu kollha, almenu minn mindu kellu tletin sa sena biss qabel ma miet, u jidher li pprova jikteb poeżija ġdida lil Marija Bambina kull sena.

Frangisku Saverju ma għexx ħajja twila, tant li miet ta' 60 sena, fis-16 ta' Mejju, 1937, fil-*Piccole Suore* tal-Ħamrun, fejn kien għadda l-aħħar ta' ħajtu. Jingħad li kien għamel mewta "qaddisa". Wara ndifen fiċ-ċimiterju ta' Sidtna Marija Addolorata, probabilmnt f'qabar pubbliku.⁶ Martu Tereza baqgħet tgħix fid-dar tagħhom f'Tas-Sliema, flimkien ma' wliedha Karmela (xebba) u Luċija (miżżewġa lil Mikiel Galdes), sakemm mietet ta' 74 sena, fl-20 t' April, 1951. Il-funeral sar fil-knisja ġdida parrokkjali ta' San Girgor, Tas-Sliema, fejn l-ewwel kappillan kien għadu Dun Karm Farrugia, poeta. Wara ndifnet fiċ-ċimiterju ta' Sidtna Marija Addolorata.⁷

Isem Saverju Attard għadu jeżisti f'waħda min-neputijiet tiegħu, iz-zija tiegħi, Saverina (Rina) Camilleri née Bartolo, attriċi. Kien ilu jgħidilha lil ommha, in-nanna tiegħi, Marija, li minn tant tfal li kellha, messha semmiet wieħed jew waħda għalih; iżda n-nanna ma ċedietx, ħlief fl-aħħar tarbija, wara li miet.

Nagħlaq billi nirriproduċi poeżija waħda miktuba fl-1918, iddedikata lil Marija Bambina, b'kumment letterarju fuqha.

**TIFHIR LIL MARIJA BAMBINA
FIL-JUM TAL-FESTA TAT-TWELID TAGHHA
8 TA' SETTEMBRU, 1918**

- u - u - u u - u - u
1. Ferħan is-sema, // ferħana d-dinja,
u - u - u u - u -
ferħana l-Angli // u il-bnedmin.
u - u - u u - u - u
Luċifru mbażża', // l-abbissi mriegħda,
u - u - u u - u -
x'inhu li ġara // f'edan il-ħin?
u - u - u u - u -
Allegru l-bniedem, // tant nara jien,
u - u - u u - u -
għajjat t'Evviva // ma' kullimkien?
- u u - u u - u - u
2. Ah, f'dil-ġurnata // ta' ferħ u glori
- u u - u u - u - u
twieldet Marija // fost l-akbar dija.
- u u - u u u - - u
Xejn m'għandha x'taqsam // mal-ulied t'Eva
u - u - u - u u - u
li kollha mtebbgħa // twieldu bil-ħtija.
u - u - u - u u - u
Marija twieldet // kollha sabiħa,
- u u - u u - u - u
għilju li mela // l-art kollha fwieħa.
- u u - u u - u - u
3. Naxxarin, ħuti, // ilkoll nifirħu
- u u - u u - u - u
f'din il-ġurnata // tant kbir' għalina.
- u - u - u u - u - u
U mal-kant ħelu // tal-Knisja Mqaddsa

u - u - u u - u - u
 illum inbierku // lil dil-Bambina.
 - u u - u u - u -
 Din hija l-egħżeż // fost il-ħolqien,
 - u u - u u - u -
 Hija wkoll l-għageb // minn ta' kull żmien.

- u - u - u u - u - u
 4. Il-ktajjen tkissru // tal-kiefer għadu,
 u - u - u u - u - u
 fl-abbissi twaqqa' // it-tron minn tiegħu.
 - u u - u u - u - u
 Twieldet il-Mara // li Alla ħabbar
 u - u - u u - u - u
 li gwerra kellha // din tiftel miegħu.
 - u u - u - u u - u
 Rasu għaffgitlu // fit-Twelid tagħha:
 - u u - u - u u - u
 bl-ebda mod huwa // seta' jirbahha.

- u - u - u u - u - u
 5. Tal-paci dehret // fis il-ħamiema
 - u u - u u - u -
 illi ferħ giebet // fost il-bnedmin.
 - u u - u u - u - u
 Qabel ma twieldet // din il-Bambina,
 u - u - u u - u -
 il-ġnus dlonk kienu // imbikkijin.
 u - u - u u - u - u
 Dal-jum immela, // jum ta' tgawdija,
 - u u - u - u u - u
 jum li fih ngħidu: // twieldet Marija.
 - u u - u u - u - u

6. Kbir tassew, iva, // it-tnissil tiegħek,
 - u u - u - u u -
 'ma ta' ferħ iżjed // huwa t-twelid.

- u u - u u - u - u

Fit-twelid tiegħek // il-jasar spicċa,

u - u - u u - u -

il-biki ċċessa // u it-tnehid.

- u u - u u - u -

It-twelid tiegħek // ġieb fostna l-ferħ,

- u u - u - u u -

fik dlonk id-dinja // sabet is-serħ.

- u u - u u - u - u

7. Min hu qatt bhalek, // O Verġni Mbierka,

- u u - u u - u - u

li tant hekk għola, // sar jixbah 'l Alla?

u - u - u u - u - u

Għalhekk fis Huwa // bir-ruħ u l-ġisem

- u u - u u - u - u

ħdejn it-tron Tiegħu // dlonk lilek talla'.

u - u - u u - u -

Il-ħlejjaq kollha // bik mistagħġbin

- u u - u u - u -

minnhom infushom // dawn mahruġin.

- u u - u u - u -

8. F'din il-ġurnata // minn ta' kbir ferħ,

- u u - u u - u - u

f'din il-ġurnata // ta' kbira glorja,

- u - u - u u - u

jum tant hu kbir // tat-Twelid tiegħek,

u - u - u - u u - u

dil-gżira rebħet // l-aqwa vittorja.

- u u - u - u u -

Jekk dal-jum huwa // ferħ għall-bnedmin,

- u u - u - u u -


hu b'mod speċjali // ferħ għall-Maltin.

- u - u - u u - u - u
 9. Il-kiefra Torok, // ulied Mawmettu,
 u - u - u - u u - u
 bil-fors jeqirdu // riedu dil-gżira.
 - u u - u u - u - u
 Gwerra qalila // dawn fitlu magħha
 u - u - u u - u - u
 biex taħt idejhom // hi taqa' lsira.
 - u u - u - u u - u
 Fit-twelid iżda // tiegħek, Marija,
 u - u - u u - u - u
 dil-gżira tagħna // ġiet imhennija.

- u - u - u u - u - u
 10. Ilkoll immela // f'din il-ġurnata
 u - u - u u - u - u
 ta' kbira glorja // u ferħ għalina,
 u - u - u - u u - u
 mill-qiegħ ta' qalbna // b'vuċi tinstama'
 u - u - u - u u - u
 illum ingħajtu: // Viva l-Bambina,
 u - u - u - u u -
 Evviva Malta, // ċ-ċkejnkna Nazzjon,
 u - u - u u - u -
 Evviva l-Patrij' // u r-Reliġjon.

Struttura tal-Poezija

1. Ferħ kullimkien
2. Twieldet Marija
3. Il-Festa tal-Bambina
4. Rebħa fuq Luċifru
5. Ferħ u ħelsien lill-Bnedmin
6. Ferħ u ħelsien lill-Bnedmin
7. Marija Mtellgħa fis-Sema
8. Il-Festa tal-Vittorja
9. Rebħa fuq it-Torok
10. Evviva Malta



Madwar iċ-Ċiklu ta' ferħ u evviva li tibda u tispicċa l-poezija bih (a), insibu fiż-żewġ strofi tan-nofs il-ħsieb ta' waslet il-fidwa lill-bnedmin (e). Fuq kull naħa tal-ispazju ta' din l-istruttura, jiġifieri, fit-tieni, fit-tielet u fir-raba' strofa fuq naħa, u fis-seba', fit-tmien u fid-disa' strofa fuq naħa oħra, insibu tliet ħsibijiet oħra ripetuti fuq kull naħa u paralleli għal xulxin: avveniment fil-ħajja tal-Madonna (b), il-festa tal-Bambina = tal-Vitorja (ċ), u r-rebħa fuq l-għadu tar-ruħ u tal-pajjiż (d).

Kumment Letterarju

1. Din l-ewwel strofa tibda bil-kelma *Ferħan*, kelma li hi ripetuta fl-istess vers bħala *ferħana*, u bl-istess mod fil-bidu tat-tieni vers. B'hekk, l-ewwel żewġ ivrus jibdeu b'*Ferħ / ferħana*. Tabilhaqq, il-poezija hija waħda ta' ferħ u ta' ċelebrazzjonijiet, b'għajjat ta' *Evviva*. Il-kelma *ferħ* u kliem ieħor mill-istess gherq jiġu ripetuti disa' darbiet oħra: fit-tieni strofa (v.1), fit-tielet (v.1), fil-ħames (v.2), fis-sitt (vv.2 u 5), fit-tmien (vv.1, 5 u 6), u fl-għaxar (v.2). Kelmiet oħra li jixbhuma huma *allegro* (1.5), *tgawdija* (5.5) u *imħennija* (9.6).

Fl-ewwel żewġ strofi nsibu paralleliżmu tal-frazi, fejn żewġ kuncetti, hawnhekk f'vers wieħed, jiġu ripetuti bl-istess ordni, imma fi kliem ieħor, hawnhekk ukoll f'vers ieħor. B'hekk għandna *sema / dinja* (v.1) ripetuti b'*Anġli / bnedmin* (v.2). Il-kelma *bnedmin* imbagħad hi ripetuta darbtejn oħra: 5.2, u 8.5, waqt li *dinja* hi ripetuta f'6.6.

Il-kuncett ta' Luċifru u l-Abbissi jehodna fil-passaġġ tal-*Ġenesi* (3.15): "U jien inqajjem mibegħda bejneq u bejn il-mara, bejn nislek u nisilha, u hu jishaqlek rasek u int tishaqlu għarqubu". Dan il-kliem huwa mbagħad rifless fl-*Apokalissi* (12.4, 7-9; 20.2-3): "U d-dragun mar qagħad quddiem il-Mara li kienet se tiled, biex kif tiled lil binha jbilgħu"; "Imbagħad qamet gwerra fis-sema: Mikiel u l-anġli jitqabdu mad-Dragun. U d-Dragun u l-anġli tiegħu tqabdu, iżda ma kellhomx ħila jegħlbu, u ma kienx hemm iżjed post għalihom fis-sema. U kien imwaddab id-Dragun il-Kbir, is-Serp tal-qedem, li hu msejjaħ id-Demonju u x-Xitan, il-qarrieq tad-dinja kollha, kien imwaddab għal fuq l-art, u miegħu kienu mwaddba l-anġli tiegħu"; "U huwa qabad d-Dragun, is-Serp tal-qedem, li hu d-Demonju u x-Xitan, u rabtu għal elf sena, u waddbu fil-bir bla qiegħ, li mbagħad għalqu fuqu u ssiġillah biex ma jqarraqx iżjed bil-ġnus sa ma jintemmu l-elf sena". L-isem ta' Luċifru jidher f'kitba apokrifa. Dan il-kuncett ta' Luċifru u

l-Abbissi huwa ripetut fil-poeżija tagħna fir-raba' strofa (vv.1-2), kif ukoll b'mod mirakuluż fid-disa' strofa fil-persuna tat-Torok, ulied Mawmettu, li bħalma Luċifru għamel gwerra mal-bnedmin, hekk ukoll huma għamlu gwerra mal-Maltin. Hawnhekk, Luċifru u l-Abbissi huma msemmijin mhux biss bħala preparazzjoni għar-raba' strofa, imma wkoll biex jimla t-tielet saff tal-eżistenza, dik tal-Infern, barra dik tal-Ġenna u dik tal-Art. Ir-raġuni għaliex l-Abbissi triegħed, il-poeta ser itiha fl-istrofa li tmiss.

Din l-istrofa tispicċa bil-kelma *Evviva*. Hekk ukoll tispicċa l-aħħar strofa tal-poeżija, anzi, fil-bidu tal-aħħar żewġ strofi. B'hekk inholoq iċ-ċiklu, li bih frazi, sentenza, paragrafu jew poeżija jibdew u jispicċaw bl-istess mod. L-istess l-ewwel strofa tispicċa wkoll b'mistoqsija retorika, mistoqsija ta' x'inhu dak il-ferħ ma' kullimkien, mistoqsija li hadd ma kien ser jirrispondiha, ħlief il-poeta nnifsu, bl-istess poeżija.

2. Il-ferħ li ssemma fl-istrofa ta' qabel isib ir-raġuni tiegħu hawn: twieldet Marija, li hawn tidher f'kuntrast ma' wlied Eva, għaliex twieldet bla ħtija, Domma li minhabba fiha qed issir il-festa tal-Bambina. It-twelid ta' Marija hu riferut għal ħafna drabi tul il-poeżija: 2.2, 5; 4.3, 5; 5.3, 6; 6.2, 3, 5; 8.3 u 9.5: b'kollox ħdax-il darba, tliet darbiet fis-sitt strofa, u darbtejn fit-tieni, ir-raba', u l-ħames strofa. F'din it-tieni strofa, il-kliem *twieldet Marija* fil-bidu tat-tieni vers jġu maqlubin fil-bidu tal-ħames vers, *Marija twieldet. Iż-żewġ partijiet għandhom il-kumplement tal-vers jixxiebah: fost l-akbar dija / kollha sabiħa*. Dan il-jum tat-twelid ta' Marija hu jum importanti, li l-poeta jgħidlu *gurnata f'2.1; 3.2; 8.1, 2, u 10.1 u jum f'5.5 (darbtejn), 6; u 8.3, 5*. B'kollox għaxar darbiet. L-isem ta' *Marija* jidher f'dawn il-vrus: 2.2, 5; 5.6 u 9.5: b'kollox erba' darbiet. B'din ir-ripetizzjoni, Saverju Attard, bħalma għamel mal-kelma *ferħ*, kien qed jenfasizza l-kobor tal-festa tal-Bambina.
3. Is-sens ta' patrijottizmu ta' Frangisku Saverju Attard jibda jidher minn din l-istrofa, meta huwa jindirizza lill-kompatrijotti tiegħu, in-Naxxarin. Dan il-patrijottizmu jkompli jiżviluppah fl-aħħar tliet strofi billi jitkellem fuq ir-rebħa li l-Insara Maltin għamlu fuq it-Torok Musulmani fl-Assedju l-Kbir propju fit-8 ta' Settembru, il-Festa tal-Bambina, li saret il-Festa tal-Vitorja. L-isem tal-*Bambina* fir-raba' vers jirrepeti ruħu drabi oħra fil-poeżija: fit-tielet vers tal-ħames strofa, u fir-raba' vers tal-għaxar strofa. F'din l-istess strofa, fl-aħħar żewġ ivrus, Attard jitkellem fuq Marija fil-kuntest tal-ħolqien u tal-ghegubija: *Din hija l-egħżeż fost il-ħolqien*

/ hija wkoll l-għaġeb minn ta' kull żmien. Dan il-kunċett ta' ħolqien u għeġubija huwa jirrepeti fis-seba' strofa, ukoll fl-aħħar żewġt ivrus: Il-ħlejjaq kollha bik mistagħġbin / minnhom infushom dawn maħrugin. Marija kienet l-ikbar ħolqien, għax saret Omm Alla, il-Hallieq, Misteru li jintwera fina bl-għaġib.

4. Saverju Attard, b'għaqal kbir, hawnhekk idaðħal kliem bħal *ktajjen, kiefer, għadu, gwerra* fil-kuntest ta' konflitt bejn il-Mara li tissemma fil-*Ġenesi* u l-*Apokalissi* u Luċifru, kliem li huwa jerga' juża fil-bqija tal-poezija imma fil-kuntest ta' gwerra ma' għadu ieħor, il-Mislem li ried jeħodna bħala Isiera. U x'inhil-konnessjoni bejn dawn iż-żewġ kuntesti? Marija, bit-twelid bla ħtija tagħha, ħarġet rebbieħa fuq ix-Xitan, u b'hekk wettqet il-profezija tal-*Ġenesi*; bl-istess mod, bl-għajnuna li hija tat lill-Maltin fir-rebħa tagħhom fuq it-Torok fil-jum tat-twelid tagħha, hija ħarġet rebbieħa fuq dawk li kienu qed jimminiċċjaw il-fidi tagħna: *Il-kiefra Torok / gwerra qalila / biex taħt idejhom hi taqa' lsira* (9.1-4). F'din ir-raba' strofa, kienet Marija bħala "il-Mara" li ddikjarat gwerra kontra x-Xitan; fid-disa' strofa, għal kuntrarju, kienu t-Torok li jiddikjaraw gwerra kontra Malta. Fiż-żewġ okkażjonijiet, l-awtur juża l-kelma arkajka *fitel: din tiftel miegħu / dawn fitlu magħha*. F'din l-istrofa, tissemma għall-ewwel darba l-kelma *tron*. Hawnhekk l-awtur qed jirreferi għat-*tron* li minnu waqa' Luċifru. B'kuntrast, it-*tron* imsemmi fis-seba' strofa (v.4) jirreferi għal dak ta' Alla, li lejħ għolla lill-Verġni Marija: *fl-Abbissi twaqqa' it-tron minn tiegħu / ħdejn it-tron tiegħu dlonk lilek talli'*.
5. Bir-rebħa fuq ix-Xitan, il-ferħ ħa post il-biki. Dan il-kunċett jokkupa l-ħsieb kemm tal-ħames u kemm tas-sitt strofa, liema strofi l-awtur jgħaqqad bir-ripetizzjoni ta' *imbikkijin* (5.4) u *biki* (6.4).
6. Fiż-żewġ strofi li jmiss, Attard jgħaqqad tliet Misteri tal-Madonna: dak tat-Tnissil, dak tat-Twelid, u dak tat-Tluġħ fis-Sema bir-Ruħ u l-Ġisem. F'din l-istrofa huwa jgħid li dak tat-Twelid huwa akbar minn dak tat-Tnissil fil-ferħ li gāb lilna l-bnedmin. Ninnutaw ukoll f'din l-istrofa r-ripetizzjoni ta' *spiċċa* bis-sinonimu tagħha fil-vers ta' wara, *ċċessa*, kelma miil-Latin *cesso, cessare*.
8. Ninnutaw fl-ewwel żewġ strofi l-użu tal-anafora, żewġt ivrus li jibdedw

bl-istess kliem jew kelma: *F'din il-ġurnata*. Ninnutaw ukoll il-pożizzjoni fl-istess żewġt ivrus tal-aġġettiv *kbir / kbira* quddiem in-nom *ferħ / glorja*. *Kbira glorja* jerġgħu jidhru mbagħad f'10.2. Ninnutaw ir-ripetizzjoni għal tliet darbiet fl-istess strofa l-kliem *kbir / kbira / kbir*, u *ferħ*, kif ukoll il-patrijottizmu li jidher fil-kliem *gżira, vittorja* u *Maltin*, l-aħħar kelma marbuta ma' *Malta* fl-aħħar strofa. Hemmhekk ittemm il-poeżija bil-kliem *l-Patrija* u *r-Reliġjon*.

II-Prosodija

F'dawn is-sittin vers, insibu struttura ripetuta f'kull strofa li tikkonsisti f'erbat ivrus u tnejn oħra. Din l-istruttura hija kkonfermata mhux biss bil-prosodija, imma wkoll bir-rima.

Dawn il-ivrus huma magħmula minn dekasillabi, jiġifieri, vrus magħmula minn għaxar sillabi, jew enneasillabi, jiġifieri, minn disa' sillabi. F'kull strofa ta' sitt ivrus, insibu l-ewwel erbat ivrus jew dekasillabi kollha, jew alterazzjoni ta' dekasillabi ma' enneasillabi. F'każ ta' din l-alterazzjoni, li minn għaxart istrofi ssejtn erba' darbiet (fl-ewwel, fil-ħames, fit-sitt u fit-tmien strofa), darba biss għandna alterazzjoni bejn enneasillabi u dekasillabi, fit-tmien strofa: il-bqija huma dejjem bejn dekasillabi u enneasillabi.

Fl-aħħar żewġt ivrus insibu jew dekasillabi fit-tnejn, jew enneasillabi fit-tnejn. Dekasillabi fl-aħħar żewġt ivrus jidhru fit-tieni, fir-raba', fil-ħames u fid-disa' strofa (erba' darbiet); enneasillabi jidhru fil-bqija, jiġifieri, fl-ewwel, fit-tielet, fis-sitt, fis-seba', fit-tmien u fl-għaxar strofa (sitt darbiet).

Ġieli jirriżulta li l-istrofa kollha tkun b'dekasillabi (fit-tieni, fir-raba' u fid-disa' strofa). Dan għaliex jinzerta li kemm l-ewwel erba' strofi, li jkunu bla alterazzjoni, ikunu allura kollha dekasillabi, u kemm l-aħħar żewġt ivrus ikunu dekasillabi. Imma l-intenzjoni xorta tibqa', anke fl-effett tal-metrika, kif ser naraw, li jkollna strofa maqsuma b'erba' u b'zewġt ivrus f'kull waħda.

L-ewwel strofa:	10, 9, 10, 9, 9 x 2		a
It-tieni strofa:	10 x 6		b
It-tielet strofa:	10 x 4, 9 x 2		ċ
Ir-raba' strofa:	10 x 6		b
Il-ħames strofa:	10, 9, 10, 9, 10 x 2		d
Is-sitt strofa:	10, 9, 10, 9, 9 x 2		a
Is-seba' strofa:	10 x 4, 9 x 2		e
It-tmien strofa:	9, 10, 9, 10, 9 x 2		d invers
Id-disa' strofa:	10 x 6		b
L-għaxar strofa:	10 x 4, 9 x 2		ċ

F'din l-analiżi ta' skema perfetta ta' distribuzzjoni ta' dekasillabi u enneasillabi, nixtieq ninnota l-bżonn, kif jien ċert kien intenzjonat mill-poeta, tal-elizjoni, jiġifieri, daħla f'xulxin ta' żewġ vokali bejn kelma u oħra li jispiċċaw u jibdeu rispettivament b'vokali, u fejn l-ewwel vokali tiġi meħuda mit-tieni, fit-tieni vers tat-tielet strofa, jiġifieri,

F'din il-ġurnata tant kbir' għalina,

fejn, li ma saritx l-elizjoni bejn *kbira għalina*, konna nispiċċaw b'endekasillabi.

Bl-istess mod, peress li l-aħħar żewġt ivrus huma kollha jew dekasillabi jew enneasillabi, l-aħħar vers tal-poeżija kellu jingħatalu elizjoni, kif ġej:

Evviva l-Patrij' u r-Reliġjon.

II-Metrika

Il-metrika tfisser id-distribuzzjoni ta' sillabi li huma aċċentwati u dawk li mhumiex.

Fil-Latin u l-Grieg, il-poeżija hi miktuba mhux skont l-aċċent, imma skont is-sillabi, dawk twal u dawk qsar. F'dawn l-ilsna, meta sillaba twila ssegwi oħra qasira, dawn iż-żewġ sillabi flimkien jiffurmaw pied metriku li nsejnhulu "Ġambiku" (u -); waqt li meta sillaba qasira ssegwi oħra twila, dawn iż-żewġ sillabi jiffurmaw pied metriku ieħor li nsejnhulu "Trokaġku" (- u).

Diversi piedi Ġambiċi jiffurmaw vers Ġambiku, u oħrajn Trokaġċi jiffurmaw vers Trokaġku. Jiġri, kultant, li pied Ġambiku jinbidel ma' wiehed Anapestu, li huwa magħmul minn żewġ sillabi qosra quddiem waħda twila (u u -), waqt

li pied Trokajku jinbidel ma' wiehed Dattilu, li huwa magħmul minn sillaba twila quddiem tnejn qosra (- u u).

F'din il-poeżija nsibu mbagħad bosta vrus li jispiċċaw b'sillaba unika, li allura jew tkun qasira fil-każ tal-vers Trokajku, jew tkun twila fil-każ tal-vers Ġambiku.

Naturalment, Frangisku Saverju Attard juża l-aċċent flok il-valur tas-sillabi. Meta l-aċċent fil-poeżija tagħna jikkonċidi mas-sillaba twila, aħna nużaw l-istess sinjal (-); meta le, nużaw is-sinjal l-ieħor (u). Imma l-istess sistema hi użata b'konsistenza tul il-poeżija kollha. Hawnhekk naraw kif għalih l-istrofa mhix kollha Ġambika jew Trokajka, imma jesperimenta fit-tqassim ta' Ġambiċi u Trokajċi f'kull strofa, kif ser naraw.

L-ewwel nett ninnutaw li f'dawn is-60 vers, Frangisku Saverju Attard juża disat ivrus differenti, u sejrjn ninnumerawhom kif ġej:

1: u - / u - / uu - / u - / u	(x 15)
2: u - / u - / uu - / u -	(x 8)
3: - uu / - uu / - u / - u	(x 15)
4: u - / u - / u - / uu - / u	(x 5)
5: - uu / - uu / - u / -	(x 7)
6: - uu / - u / - uu / - u	(x 4)
7: - uu / - u / - uu / -	(x 4)
8: - u / - u / - u u / - u	(x 1)
9: u - / u - / u - / uu -	(x 1)

Total: 60

L-ewwel tip ta' vers, bħall-ewwel vers tal-poeżija,

u - u - u u - u - u

1.1 *Ferħan is-sema, // ferħana d-dinja,*

u li huwa Ġambiku, huwa ripetut hmistax-il darba fil-poeżija, u jidher f'seba' strofi minn għaxra. Frekwenti daqsu hu t-tielet tip, li huwa Trokajku. L-inqas komuni huma l-aħħar tnejn, li ser nikkwota kif ġej:

- u - u - uu - u
8.3 *Jum tant hu kbir // tat-twelid tiegħek,*

fejn it-tielet sillaba hija emfasizzata (*hu*), u

u - u - u - u u -
10.5 *Evviva Malta // ċ-ċkejtna nazzjon*

L-okkorrenzi taġhom huma kif ġej:

L-ewwel tip: 1.1, 3; 3.3-4; 4.1-2, 4; 5.1, 5; 7. 3; 9.1, 4, 6, u 10.1-2 (15).

It-tieni tip: 1.2, 4-6; 5.4; 6.4; 7.5, u 10.6 (8).

It-tielet tip: 2.1-3, 6; 3.1-2; 4.3; 5.3; 6.1, 3; 7.1-2, 4; 8.2 u 9.3 (15).

Ir-raba' tip: 2.4-5; 9.2, u 10.3-4 (5).

Il-ħames tip: 3.5-6; 5.2; 6.5; 7.6 u 8.1, 4 (7).

Is-sitt tip: 4.5-6; 5.6, u 9.5 (4).

Is-seba' tip: 6.2, 6, u 8.5-6 (4).

It-tmien tip: 8.3 (1).

Id-disa' tip: 10.5 (1).

Minn dan ta' fuq wieħed jista' jinnota mhux biss il-preferenza tat-tip ta' vers li Franġisku Saverju Attard juża, imma wkoll l-użu artistiku taġhom. Ninnutaw, per eżempju, l-alterazzjoni ta' żewġ tipi fil-bidu tal-poeżija (l-ewwel u t-tieni), ħaġa li taqbel mal-alterazzjoni ta' dekasillabi ma' enneasillabi. Ninnutaw ukoll l-użu tal-istess tip fi vrus konsekuttivi, kemm għal żewġt ivrus, u kemm għal tlett ivrus. F'xi strofi, insibu ripetizzjoni ta' żewġ tipi, jekk mhux ukoll, darba minnhom, ta' tliet tipi. Xi drabi jispicċa strofa propju b'ripetizzjoni ta' tip minnhom, bħalma jispicċa strofa bl-istess numru ta' sillabi fl-aħħar żewġt ivrus. Fil-fatt, dawn ir-ripetizzjonijiet jidhru f' għeluq erba' strofi (1.5-6; 3.5-6; 4.5-6, u 8.5-6). Nagħti ftit eżempji.

u - u - u u - u - u
1. *Ferħan is-sema, // ferħana d-dinja,* I
u - u - u u - u -
ferħana l-Angli // u il-bnedmin. II
u - u - u u - u - u
Luċifru mbażża', // l-abbissi mregħda, I

- u - u - u u - u -
x'inhu li ġara // f'edan il-ħin? II
- u - u - u u - u -
Allegru l-bniedem, // tant nara jien, II
- u - u - u u - u -
għajjat t'evviva // ma' kullimkien? II
- uu - u u - u - u
 3. *Naxxarin, ħuti, // ilkoll nifirħu* III
- u u - u u - u - u
f'din il-ġurnata // tant kbir' għalina. III
- u - u - u u - u - u
U mal-kant ħelu // tal-Knisja Mqaddsa I
- u - u - u u - u - u
illum inbierku // lil dil-Bambina. I
- uu - u u - u -
Din hija l-egħżēz // fost il-ħolqien, V
- u u - u u - u -
Hija wkoll l-għaġeb // minn ta' kull żmien. V

Iċ-Ċesura

Iċ-Ċesura hija pawsa metrika, li tfisser li lejn in-nofs tal-vers il-qari jagħmel pawsa qasira. Fil-Latin u l-Grieg, iċ-Ċesura sseħħ generalment jew preferibilmment wara l-ewwel sillaba twila tat-tielet pied, jew wara l-ewwel sillaba twila tar-raba' pied, dejjem tal-esamtru. Niftakru li b'pied aħna nifhmu kumbinazzjoni ta' sillabi, li hawn f'din il-poezija jiehdu sura ta' Ġambiku jew Trokajku.

Biex niftiehm u aħjar, fl-ewwel vers tat-tieni strofa,

- u u - u u - u - u

Ah, f'dil-ġurnata // ta' ferħ u glorja

għandna erba' piedi, li huma mqassmin b'żewġ dattili (- u u), u żewġ Trokej (- u). Fil-każ tagħna, il-poeta jagħmel il-pawsa metrika (//) wara l-ewwel sillaba qasira tat-tieni pied (*ġurnata*).

Fl-ewwel vers tal-poeżija,

ù - u - u u - u - u
Ferħan is-sema, // ferħana d-dinja,

għandna erba' piedi u nofs, imqassmin b'zewġ Ġambi (u -), Anapestu (u u -), Ġambu (u -), u sillaba qasira. Iċ-Ċesura (//) hawn taqa' wara l-ewwel sillaba qasira tat-tielet pied (*sema*).

Minn analiżi ta' dawn is-sittin vers, ngħoddu 30 minnhom versi Ġambiċi, u 30 Trokajċi. Insibu li f'kull vers Ġambiku, iċ-Ċesura dejjem taqa' fit-tielet pied, waqt li f'kull vers Trokajku, iċ-Ċesura dejjem taqa' fit-tieni pied. F'kull tip ta' vers, iċ-Ċesura taqa' wara sillaba qasira. Nagħti l-analiżi tat-tqassim tal-vrus skont il-Ġambiċi u t-Trokajċi:

1. a - f Ġambiċi
 2. a, b, ċ Trokajċi d, e Ġambiċi f Trokajku
 3. a, b Trokajċi ċ, d Ġambiċi e, f Trokajku
 4. a, b Ġambiċi ċ Trokajku d Ġambiku e, f Trokajċi
 5. a Ġambiku b, ċ Trokajċi d, e Ġambiċi f Trokajku
 6. a, b, ċ Trokajċi d Ġambiku e, f Trokajċi
 7. a, b Trokajċi ċ Ġambiku d Trokajku e Ġambiku f Trokajku
 8. a, b, ċ Trokajċi d Ġambiku e, f Trokajċi
 9. a, b Ġambiċi ċ Trokajku d Ġambiku e Trokajku f Ġambiku
 10. a - f Ġambiċi
-

Nosservaw minn din l-analiżi li l-ewwel u l-aħħar strofi huma kollha Ġambiċi; li fis-seba' u d-disa' strofa, Trokajċi u Ġambiċi jalternaw lil xulxin għal erba' darbiet, fir-raba' u l-ħames strofa għal tliet darbiet, waqt li fit-tieni, it-tielet, is-sitta u t-tmienja għal darbtejn.

Ir-Rima

F'din il-poeżija, Franġisku Saverju Attard iqabbel għeluq it-tieni vers ma' għeluq ir-raba' vers, u għeluq il-ħames vers ma' għeluq is-sitt vers ta' kull strofa. B'hekk għandu zewġ pari f'kull strofa ta' sitt ivrus, u allura għoxrin par fil-poeżija kollha. Dawn li ġejjin huma t-taqbiliet fl-ordni kif jidhru fil-poeżija:

1. Bnedmin/hin, jien/kullimkien;
2. dija/ħtija, sabiħa/fwieħa;
3. għalina/Bambina, ħolqien/żmien;
4. tiegħu/miegħu, tagħha/jirbaħha;

- | | |
|---|---|
| 5. bnedmin/imbikkijin, tgawdija/Marija; | 6. twelid/tnehid, ferh/serh; |
| 7. Alla/talla', mistgħaġbin/maħruġin; | 8. glorja/vittorja, bnedmin/Maltin; |
| 9. gżira/Isira, Marija/imhennija, u | 10. għalina/Bambina, nazzjon/
Reliġjon |

Minn dawn ta' fuq, wieħed jinnota li l-poeta jirripeti *-in* fl-ewwel, fil-ħames, fis-seba', u fit-tmien strofa, fi vrus differenti; *-ien* fl-ewwel u fit-tielet strofa, id-darbtejn fl-aħħar żewġt ivrus; *-ija* fit-tieni, fil-ħames u fid-disa' strofa, fi vrus differenti, u *-ina* fit-tielet u fl-għaxar strofa, ripetuti bl-istess kliem fit-tieni u r-raba' vers. Kliem ripetuti fir-rima huma *bnedmin* (tliet darbiet), *għalina* (darbtejn), *Bambina* (darbtejn), u *Marija* (darbtejn). B'kollox, minn ghoxrin par, Saverju juża tlettax-il waħda kollha differenti.

Noti

- 1 Il-parti bijografika minn dan l-artiklu dehret f'oħrajn stampati f'dawn l-aħħar snin intitolati "Francesco Saverio Attard: 1877-1937" (fin-Naxxar); "Francesco Saverio Attard (1877-1937) u l-Festa tal-Konverzjoni ta' San Pawl f'Hal Safi" (f'Hal Safi); "Francesco Saverio Attard u l-festa ta' San Ġwann Battista fix-Xewkija, Ghawdex" (fix-Xewkija, Ghawdex), "Francesco Saverio Attard u l-Festa ta' Marija Bambina 1916" (fil-Mellieħa u fix-Xaġħra, Ghawdex); u "Franġisku Saverju Attard (1877-1931) u Tiffir lill-Popolari Banda Filarmonika San Giuliano Ospedaliere" (f'San Ġiljan). Dawn l-aħħar studji jinkludu wkoll taġħrif simili fuq l-adattament tal-metrika Klassika għal dawn il-poeziji differenti.
- 2 Kull informazzjoni fuq il-maġħmudijiet, żwiġijiet u mwiet dwar Franġisku Saverju Attard, barra dawk indikati mod ieħor, iŋġabru minni, grazzi għall-koperazzjoni tal-Arċipriet tan-Naxxar ta' dak iż-żmien, Dun Salvin Micallef, mir-reġistri li jinsabu fl-Uffiċċju Parrokkjali tan-Naxxar.
- 3 Niringrazzja b'mod speċjali lis-Sinjura Tereza Debono, bint Lucia u neputija ta' Saverju, għal xi aneddoti li għoġobha tgħaddili.
- 4 Din l-informazzjoni gentilment tahieli l-mibki Dun Anton Sciberras.
- 5 Hawnhekk nixtieq niringrazzja ħafna wkoll lis-Sur Paul Catania, l-arkivista tal-knisja matriċi tan-Naxxar, li hallieni nara dawn il-poeziji u nagħmel kopja taġħhom.
- 6 Uffiċċju Parrokkjali tal-Hamrun. Nixtieq inżid li f'dan ir-reġistru tal-imwiet, kunjom ommu huwa żbaljat. Wieħed jista' jikkonferma dan l-iżball mir-reġistri tan-Naxxar.
- 7 Uffiċċju Parrokkjali ta' San Girgor, Tas-Sliema, reġistru tal-imwiet.